



Our Ref. No.

వరంగల్ కతోలిక పీఠం

**భారతదేశ పార్లమెంట్ లోకసభ ఎన్నికలు-కొన్ని రాష్ట్రాల శాసనసభ ఎన్నికల
నేపథ్యంలో క్రైస్తవ సామాజిక అవగాహన అధికారిక లేఖ**

ఓటు పవిత్రం, ఓ శక్తివంతమైన ఆయుధం-ఓటు వేయడం తప్పనిసరి బాధ్యత.
ఓటుహక్కు గల ప్రతిఒక్కరు రానున్న 18వ లోకసభ ఎన్నికల్లో తప్పక ఓటు వేయాలని
వరంగల్ పీఠకాపరి మహాపూజ్య ఉడుమల బాలగారి ఉద్బోధ!

గుర్తుపెట్టుకోండి తెలంగాణ రాష్ట్రంలో ఎన్నికల తేదీ మే 13, 2024

“దేవునికి చెందినవి దేవునికి, రాజుకు చెందినవి రాజుకి ఇవ్వండి” మార్కు 12:17 అను
యేసు చెప్పిన ఈ వచనం దేవునిపట్ల, దేశంపట్ల క్రైస్తవుని బాధ్యతను నొక్కివెళ్ళాణిస్తుంది.
“భారతదేశం నా మాతృభూమి, భారతీయులందరూ నా సహోదరి సహోదరులు
అంటూ....” విద్యార్థులుగా తెలిసీ తెలియని వయస్సులో ప్రతిజ్ఞ చేస్తాం. 18 సంవత్సరాలు
దాటిన వయోజనులుగా “భారతదేశము నందు గర్వించుదాం. మన దేశ అభివృద్ధికై
పాటుపడుదాం” అంటూ ఓటు హక్కును సద్వినియోగం చేసుకోవాల్సిన పరిస్థితి ఈ
ఎన్నికలు పిలుపునిస్తున్నాయి. మనదేశం చాలా ప్రమాదకరమైన పరిస్థితుల్లో ఉన్నది కాబట్టి
ఒక పీఠకాపరిగా ఈ ప్రేషిత లేఖను మీకు అందిస్తున్నాను.

ప్రస్తుత సామాజిక-రాజకీయ పరిస్థితి: మన సమాధానం

భారతదేశ నాగరికత చాలా ప్రాచీనమైనది. ‘భిన్నత్వంలో ఏకత్వం’ అను గొప్ప సాంస్కృతిక
వారసత్వం కలిగియున్నది. భారత రాజ్యాంగంలో లిఖించిన మతసామరస్యం, అహింస,
శాంతి అను విలువలు ప్రపంచానికే ఆదర్శం. కాలపోకడలను, సంకేతాలను చదువుతూ
(GS 1), నిరాశ, ఆందోళన కలిగిస్తున్న దేశ పరిస్థితులను, లోకసభ ఎన్నికల నేపథ్యంలో
సమీక్షించవలసిన అవసరం ఎంతైనా ఉంది.

శాస్త్ర-సాంకేతిక-ఆర్థిక, మున్నగు రంగాల్లో మనదేశం ఎంతో ప్రగతి సాధించినా,
వాటిఫలాలు కొద్దిశాతం ప్రజలకే దక్కుతున్నాయి. నిరుద్యోగం చాలా ఎత్తుగా పెరిగిపోయిన
సమస్య. యువతలో ఎంతో ఆక్రోశాన్ని కలిగిస్తుంది. పొట్టకూటికై వలసలకు అంతే లేదు.
వారి నరక యాతనలు కరోనా కాలంలో, సంపూర్ణ మూసివేత, టోటల్ లాక్డౌన్ కాలంలో

కన్నీరు కారుస్తూ చూశాం! మహత్మా గాంధీ చెప్పినట్లు “దేశానికి ఆత్మలాంటి గ్రామాలు” చాలావరకు ‘ఎక్కడ వేసిన గొంగళి అక్కడే ఉన్నట్టుగా’ ఉన్నాయి. ఎంతో కొంత అభివృద్ధి జరిగినా, జీవావరణాన్ని నాశనం చేసి ప్రకృతికి, పచ్చదనానికి వినాశనం కలిగించింది. కాల-ఋతువుల్లో విపరీత మార్పిడి జరిగి, అతివృష్టి, అనావృష్టిలాంటి తీవ్ర సమస్యలు మనల్ని ముప్పుతిప్పలు పెడుతున్నాయి. రైతుల పోరాటాలకు, సముద్ర తీరాల్లో బెస్తవారి ఆందోళనలు, దళితుల ఆక్రందనలు, గిరిజనుల ఆవేదనలు, వనవాసుల ఆక్రోశాలు మిన్నంటుతున్నాయి.

ఇంకో దారుణమైన విషయం: ప్రజలను విభజించే విధానాలు, విద్వేష ప్రసంగాలు, చాందస-మూర్ఖపు ఉద్యమాలు, ప్రఖ్యాత భారతదేశ ఏకత్వంలో భిన్నత్వపు వైభవాన్ని, లౌకికత్వ ప్రవృత్తిని దెబ్బతీస్తున్నాయి. మన దేశ రాజ్యాంగానికి తూట్లు పొడుస్తున్నాయి. రాజ్యాంగం ప్రసాదిస్తున్న ప్రజల ప్రాథమిక హక్కులను, మానవ హక్కులను, మైనారిటీ హక్కులను కాలరాస్తున్నాయి. క్రైస్తవులపై దాడులు పెరిగిపోతూనే ఉన్నాయి. క్రైస్తవుల ఇళ్లను, దేవాలయాలను, బడులను, అనాథ శరణాలయాలను, వైద్యశాలలను మున్నగు వాటిని ధ్వంసం చేస్తున్నారు. మతమార్పుడిల సాకుతో ఫాదర్లను, పాస్టర్లను, సువార్త బోధకులను, సిస్టర్లను, దైవ సేవకులను ఘోరంగా హింసిస్తున్నారు, జైలు పాలు కూడ చేస్తున్నారు.

మణిపూర్లో జరిగిన మారణకాండను కళ్లారా చూసాం! సంఘీభావ ఆందోళనలు, తీవ్ర నిరసనర్యాలీలుకూడా జరిపాం. కానీ పాలకులు ‘ఉలుకు పలుకులను ఇసుమంతైన చూపలేదు! సుప్రీంకోర్టు మొట్టికాయలు వేసినా పెడచెవిని పెట్టిన ప్రభుత్వాలను చూస్తున్నాం! చూశాం! దేశ పరిస్థితి ఎంత అమానుషమో, ఆ దారుణ మారణకాండ ఇంకా కొనసాగుతుందంటే, నేటి దేశ పరిస్థితి ఎలా ఉందో అర్థం అవుతుంది.

టూకీగా మన దేశ ప్రజాస్వామ్యమే, లౌకికత్వమునకు గొడ్డలి పెట్టు లాంటి దెబ్బలతో గిజగిజలాడిపోతుంది. నిరాశవాదులు కొందరు ‘ఇవే చివరి ఎన్నికలు మనకు’ అని వాపోతున్నారంటే, పరిస్థితులు ఎంత భయంకరంగా ఉన్నాయంటే, గ్రుడ్డివారికి కూడా కనపడే విధంగా ఉన్నాయి! ప్రజాస్వామ్యానికి నాలుగవ స్తంభమైన మీడియా కూడా తమ బాధ్యతను చక్కగా నిర్వహించలేకపోతుంది. జాతులమధ్య, కులాలమధ్య, మతాలమధ్య తీవ్రమైన చిచ్చు లేపుతున్నాయి వివిధ దుష్టశక్తులు.

మన దేశానికి, మైనారిటీలకు, ముఖ్యంగా క్రైస్తవులకు జరుగుతున్న ఈ అన్యాయ, అశాంతి, అంధకార పరిస్థితులలో చేతులు ముడుచుకుని ‘నాకెందుకులే, మనమేమి చేయగలం’

అని నిరాశ భావాలతో చతికిలబడి కూర్చుని ఉందామా! “లేదు, నేను సైతం” అంటూ క్రీస్తుయేసు వలె అన్యాయాన్ని ఖండించాలి, అవినీతిని అంతంమొదించాలి అను జ్ఞానోదయం మనలో కలగాలి. క్రీస్తు నూతనబాట అహింసామార్గం, ప్రేమ-న్యాయబాట, క్షమ-స్వస్థత అను వినూత్న విధానం! హింసలకు పూనుకోక ఓటు ఆయుధంతో దుష్టశక్తులను ఓడించాలి.

కింకర్తవ్యం? మనం ఏమి చేద్దాం!

1. ప్రార్థన: క్రైస్తవులుగా మన ప్రధాన ఆయుధం “ప్రార్థన” “దేవునికి అన్నియు సాధ్యమే” (మత్తయి 19:26) అను నమ్మకంతోనే కదా మార్చి 22, తపస్సుకాల శుక్రవారం నాడు భారత క్రైస్తవమంతా “ఉపవాస ప్రార్థన దినంగా” దేశ శాంతి సామరస్యాల కొరకు ప్రార్థించాం.

2. భారత రాజ్యాంగం: భారత రాజ్యాంగాన్ని పరిశుద్ధ గ్రంథంగా మన కుటుంబాల్లో, సంఘాలలో భావించి, ఆచరింప కంకణం కట్టుకుందాం.

3. రాజకీయాలు: భారత రాజ్యాంగం నిర్దేశించినట్టు, భారతదేశం సర్వసత్తాక, సోషలిస్టు, లౌకిక ప్రజాస్వామ్య, గణతంత్ర, రిపబ్లిక్, శాంతి, సమానత, స్వేచ్ఛ, సహృదయ విలువలకు కట్టుబడినదిగా దానిని అందరూ గౌరవించాలని, దాన్ని నిలపాలని అన్ని రాజకీయ పార్టీలను నాయకులను అభ్యర్థించుదాం.

4. ఎవరికి ఓటు! అధికారికంగా క్రైస్తవం ఏ ఒక్క పార్టీని కూడా మనపార్టీ అని గుర్తించదు. కాని మత స్వేచ్ఛను, మైనారిటీల, దళితుల, గిరిజనుల హక్కులను కాపాడే పార్టీలకు/ వ్యక్తులకు ఓటు వేసి గెలిపించుకోవాలి! చెడును వ్యతిరేకించాలి-మంచిని పెంచాలి. మంచి వ్యక్తి అని ఎవరు అనిపిస్తే వారికి ఓటు వేసుకోవచ్చు. ముఖ్యముగా దళిత క్రైస్తవులకు ఎస్సీ హోదా, గిరిజన క్రైస్తవులకు, వెరసి మైనారిటీలు అయిన క్రైస్తవలోకానికి జరుగుతున్న అన్యాయాన్ని ఖండించు వారికి ప్రాధాన్యత ఇవ్వాలి.

5. విభజించి పాలించు: అరాచక శక్తులకు, ‘విభజించు పాలించు’ అను కుటిల పార్టీలను, వ్యక్తులను దూరం పెడుతూ, “మంచి మనస్సు” (లూకా 2:14) గల వారందరితో స్నేహం చేస్తూ మతమౌఢ్యలుగా, చాందసవాదులు గాక “అందరితో కలిసి పోదాం, అందరినీ కలుపుకుపోదాం!” అను విశ్వజనీన భావనతో కదులుదాం!

6. క్రైస్తవ నాయకులు: క్రైస్తవులు ‘రాజకీయాలు చెడు’ అని భావించక, రాజకీయాల్లోకి ప్రవేశించి, వాటిని శుద్ధి చేయాలి. మనం ఎప్పుడూ ఓటువేసేవారిగా మాత్రమే గాక, నాయకులుగా నిలబడాలి, అన్యాయాలను నిలదీయాలి. మానవ హక్కులను, రాజ్యాంగాన్ని

పరిరక్షించే క్రొత్త పార్టీలు స్థాపించాలి. నాయకత్వంలో స్త్రీలు ముందుండాలని, యువకులే నేటి సమాజంలో గొప్ప మార్పు తేగలిగిన శక్తి గలవారు అని జగద్గురువు ప్రాంచీసు పాపుగారు పిలుపునిచ్చారు.

7. 2024 ఎన్నికలు కీలకం: కాబట్టి ఈ పాటికే 18 సంవత్సరాలు నిండిన వారందరూ ఓటును నమోదు చేసుకుని ఉండాలి. మంచి వ్యక్తులు గెలవాలి, అంటే ప్రతి ఓటు చాలా ముఖ్యం. కాబట్టి ప్రతి ఒక్కరు మీ ప్రాంతంలో ఓటు వేయడానికి మీ ఓటు బూతును ముందే తెలుసుకోవాలి. తెలంగాణలో మే 13 వ తారీకున తప్పకుండా ఇతర పనులను పక్కనపెట్టి తప్పకుండా ముందు ఓటు వేయాలి.

8. నోట/NOTA: మీ ప్రాంత నియోజకవర్గంలో నిలబడిన వ్యక్తుల్లో మీకు నచ్చిన వ్యక్తి ఒక్కరు కూడా లేకపోయినా పోలింగ్ బూత్‌కి వెళ్లి నోటాకు (NOTA) ఓటు వేయండి. నిలబడిన అభ్యర్థుల్లో ఏ ఒక్కరు కూడా నాయకులుగా పనికిరాని వారు ఎందరో అని అందరికీ తెలుస్తుంది.

చివరగా క్రైస్తవమంతా, క్రైస్తవులంతా రాజకీయంగా చైతన్యవంతులు కావాలి. క్రీస్తుయేసు మనస్తత్వంతో క్రైస్తవులు మంచినాయకులు కావచ్చు. రాజకీయాలు చెడు అని మడికట్టుకొని కూర్చునే కాలం కాదు ఇది. పరిస్థితులు కుళ్ళు-కుట్ర-కుతంత్రాలు, అవినీతి-అన్యాయ-అంధకారాలలో నిండి ఉన్నా, క్రీస్తు ప్రభు పాప భూయిష్టమైన ఈ లోకంలో ప్రవేశించి, నరావతారుడై లోకాన్ని రక్షించాడు కదా. అలాగే పురుషులతో పాటు, స్త్రీలు నాయకురాండ్రుగా రాజకీయాల్లో ప్రవేశించి, వాటిని శుద్ధీకరించాలి. క్రీస్తు నాయకత్వన్ని మన దేశానికి అందించాల్సిన అత్యవసరం ఎంతో ఉంది. నేడు దేశానికి క్రైస్తవం “మనస్సాక్షి, అంతరాత్మ” కావాలి, అవుతుందని ఆశిస్తున్నాను. తథాస్తు! ఈ ఎన్నికలు ఆందోళనకు గురిచేయక, బదుగులను భయపెట్టక, మన దేశంలో మంచివైపు గొప్ప మార్పుని తెస్తాయని, మన ఓటు శక్తి గల ఆయుధమని నమ్ముదాం. ఓటు వేద్దాం! ఆమెన్! అల్లేలూయా!!



ప్రభు క్రీస్తు ఆశీస్సులతో

+93...

మహా పూజ్య ఉడుమల బాల

వరంగల్లు పీఠకాపరి

మంచి కాపరి ఆదివారం, ఏప్రిల్ 21, 2024